

፪ ሰንበት ዘጽጌ

ጥቅምቲ 7 2008 ዓ.ም. (10/18/2015)

ምስ ማርያም ንአምላኽ መሪጽካ ምኽክል

መዝሙር: ኪነ ጥበቡ መንክር ውዕጹብ... ።

ንባባት: ዕብ 4:12-13፥ 1ጴጥ 4:12-ፍ፥ ግ.ሐ. 19:8-21፥ ማቴ 7:15-ፍ።

ምሰባክ: ተዘክር እግዚአ ከመ መሬት ንሕነ ወሰብእስ ከመሳዕር መዋዕሊሁ ወከመ ጽጌ ገዳም ከማሁ ይፈራ። “ኣ ጎይታ መሬት ምዃና ዘክር፥ ሰብ ከም ሳዕሪ ምዃኑ መዋዕሉ ከም ዕምባባ በረኻ ከምኡ ከም ዝፈሪ ዘክር”

መዝሙር:- “ሥራሕ ጥበቡ ዘገርምን ዘደንቕን እዩ፥ እቲ ኣብ ሰማየ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ ኣብሪሁ ዝኸለሎ፥ ንምድሪ ብጽፋይ ዕምባባ ዘገጸ፥ ሰንበት ከም ንቡር ከዕርፉ ምእንቲ ዝሰርዐ፥ መኣዛ ቅዱሳን ከም ሽቱ ሊሊ ኣብ ቆላታት፥ ቃርፋን ናርዶስን ዓምበቡ” ይብል።

ካልኣይ ሰንበት ዘጽጌ ፍሉይ ኣብነት ማርያም ተኸቲልና ንአምላኽ ክንመርጽ እሞ ቅዱስ ሕይወት ክንመርሕ ዝሕግዘና ሰንበት እዩ። ማርያም “ነፍሰይ ንእግዚአብሔር ተዕብዮ” ክትብል እንከላ ኣብ አምላኽ ዘልኦ እምነት ንምግላጽ እዩ። ንሳ ብመልኣኽ ንዝተነግራ ጉዳይ ድሕነትና ንትሰብእት ወልደ እግዚአብሔር ሕራይ ኢላ ተቐቢላ፥ ኣብ ምድራዊ ሕይወት ወዳ ክሳብ መወዳእታ ኣብ መስቀል ሞቱ ከይተረፈ ኣሰንያቶ ነዚ ኹሉ ዘኸኣላ እምነታ እዩ።

መልሲ ሕይወትና ኣብቲ ማርያም ምስ አምላኽ ዝሃበቶ ክንሰርዕ እንተ ኸኣልና መገዲ ድሕነት ጸሪግና ኣሎና ማለት እዩ፥ ናይ ሎሚ ንባባትና ኣብዚ መሰረት ገርና ጉዳይ ድሕነትና ከሰክፈና ከምዘለዎ ክንጠብብ እሞ ካብቲ ዝነኣሰ ካሳብ እቲ ዝዓበየ ኣፍደገ ሰማይ ዝዓጽወልና ኩሉ ሓዲግና ንኢየሱስን ማርያምን ክንሰምዕ ስንድዋት ንኹን።

ኣብ ናይ ሎሚ ወንጌል ሓደ ሃብታም ጎበዝ ብኹሉ ዝተዓወተ ግን ጉዳይ ዘለዓለማዊ ድሕነቱ ዕርቡን ክህብ ዝደለ ከምኡ ርግጻኛ ዋሕሽ ክሕዝ ኢሉ ኣብ ኢየሱስ ቀሪቡ “መምህሪ ዘለዓለማዊ ሕይወት ክወርስሲ እንታይ እግበር” እናበለ ኣብ ቅድሚ ኩሎም ምስኡ ዝነበሩ ሓቲቱ።

ኢየሱስ ኣብዚ ናይ ሎሚ መልሱ እንተ ረኣና ሰለስተ ነገራት ንዕዘብ፡

- ኢየሱስ ምስ ሓደ ክስዕቦ ዝደሊ ሰብኣይ ተራኺቡ እንታይ ክገብር ከምዘልኦ ከም ዝነገር።
- ኢየሱስ ነርድእቱ ብዛዕባ ሃብትን ኣብ ጉዕዞ ዘምጽኦ ጸገማትን ብዙሕ መመርሒታትን ከምዝሃበ።
- ናይ ሓደ እሙን ተኸታሊ ክርስቶስ ኣብ መወዳእታ ዝውሃቦ ዓስቢ ከም ዝነገረን።

አብ ሰለስቲኡ ሃብቲ አብ ጉዕዞ ሕይወት እሙን ተኸታሊ ክትከውን ዓቢ ዕንቅፋት ክኸውን ከምዝኸእል ግን ነቶም ብዓቢ ትዕግስቲ ተልእክኦም ብጽቡቕ ዝፍጽሙ ዓስቦም ልዕሊ ዝኾነ መስዋዕቲ ከምዝኾነ ነገሩ።

ኢየሱስ ነዚ ሰብ አብ መገዲ ክኸይድ እንከሎ እዩ ዝረኸቦ፤ እዚ “አብ መገዲ” ዝብል አብ ወንጌል ፍሉይ ትርጉም አለዎ፤ አብ መገዲ ሕይወትና እዩ ዘስምዕ ከምኡ መብዝሕትኡ ተአምራታቱ አብ መገዲ እዩ ገርዖ ዕዉራት፤ ለምጻማት፤ ንዜከዎስ፤ ንሰብ ኤማሁስ. . . አብ መገዲ እዩ ረኺብዎም። አብ መገዲ ኩሉ ክርከብ ይክእል ንኦሩ እውን አብ ጉዕዞ መገዲ ሕይወትና ክንረኸቦ ይደልዩና እሞ ሎሚ እንተ ረኸብናኺ እንታይ ምሓተትናዮ? አብ መገዲ ጉዕዞ ሕይወትና ዋሕስ ከሊኡና ዘሎ እንታይ አሎ? አብ መገዲ እና ተጓዓዘኩ ምስ መን እራኸብን እዛረብን? እዝን ካልእን ክንሓስብ ጠቓሚ እዩ።

እዚ አብ መገዲ ምስ ኢየሱስ ዝተራኸበ ሰብ “አታ ሕያዋይ መምህር” እናበለ እዩ ሕትኡ ጀሚሩ። ምናልባት አድህቦ ክረክብ ወይ እውን ባህሊ ናይ እዋኑ ክኸውን ይኸእል ኢየሱስ ግን ብቀጥታ አብ መልሱ እዩ አትዩ። ትእዛዛት ሓሉ ኢልዎ፤ እዚ ኸአ ትእዛዛት መሰረት ናይ ኩሉ ርክብ ምስ አምላኽ ስለ ዝኾኑ እዩ። ኢየሱስ ዝጠቓሶም ትእዛዛት ነቶም ንብጻይና ዝርእዩ ጥራሕ እዩ፤ ግን ስለምንታይ ንሓደ ዋሕስ ዘለዓለማዊ ሕይወት ከረጋግጽ ንዝሓትት አብቲ መስርዕ ብአይትቕተል ዝብል ጀሚሩ፤ ብዝኾነ አብዚ እንርእዩ ምስ ሰብ ከማና ዘሎና ርክብ ወላኒ ድሕነትና ምጂኑ ክገልጽ ኢሉ እዩ።

እዚ ሰብ አብ ኢየሱስ ቀሪቡ ፍጹም ክኸውን ዘለዓለማዊ ሕይወት ክረክብ ቀሪቡ። አብ ኢየሱስ ምቕራቡ ዝበለጸ እዩ ምኽንያቱ ዝበለጸን ጠቓሚናን መልሲ ስለ እንረክብ። አብ ኢየሱስ ከመጽኦ ዝኸከለ አእጋር ንኢኡ ክጥምታ ዝኸከለ አዲንቲ ንሓቂ ክረኸባ ርሑቓት አይኮናን። ንዝኾነ ከቢድን ክንርድኦ ዘይንኸእል ሕቶታትና አብ ኢየሱስ ነቕርቦ ሽቡ አዕጋቢ መልሲ ክንረክብ ኢና። ሓንቲ ጸገም እትኾነና ንሕና ከም እንደልዩ ጥራሕ ክኾነልና አይንጸበ ኢየሱስ ዝደልዩ እውን ክንጸብ ይግብአና ምኽንያቱ ብዙሕ ጊዜ ድላይና እምበር ድላይ ኢየሱስ ክኸውን አይንደልን ኢና። ኢየሱስ ንዝብለና ክንሰምዕ ክንቅበል ስንድዋት ክንከውን እንከሎና ነቲ ከቢድ መልሲ ክንቅበል እንከሎና ክንሕጎስ ኢና።

እዚ ሰብአይ ብሓቂ ጽቡቕ መዕበያ ዝረኸበ ወለዱ ንኹሉ ዘምሃርዎ እዩ ነሩ። ንትእዛዛት ካብ ንእስነቱ ጀሚሩ መምርሒ ሕይወቱ ገሩ ዝነብር ዝነበረ እዩ። ወንጌል “ኢየሱስ ከአ ጠሚቱ ፈተዎ” ይብለና። ኢየሱስ ክጥምት እንከሎ ውሽጣዊ ሕይወትና ይርኢ እንጉዓዞን እንነብርን ዘሎና ይርኢ። እሞ አባይ እንተ ዝጥምት እንታይ ምርአየ? ጠሚቱ ምፈተወኒዶ ወይስ ዘየፍቱ ነገራት ምርአየ? ሓደ ካብቲ አብ ሕይወትና ክንገብር ዘሎና ከም ሰብ መጠን ነቲ መሰረታዊ ነገራት አመንቲ ዘብለና ክንፍጽም አሎና። እዚ ሰብ እዚ ሕይወቱ ብቕኑዕ መገዲ ይመርሕ ነሩ እንተ ኾነ ሓንቲ ነገር ተሪፋቶ ነሩ። “ሓንቲ ጎዲላትካ አላ ኪድ ዘሎካ ኩሉ ሼጥካ ንድኻታት ሃብ አብ ሰማይ ድማ ሃብቲ ክትረክብ ኢኻ እሞ ንዓ ስዓበኒ” እናበለ መጻዕቕታን ክገብር ዘለዎ ነገርዎ። ክቕበሎን ክሰምዖን ዘይደሊ ነገር አልዲልሉ ሽቡ ንመጻዕቕታን ንኸገብር ዝነገር ሓዲጉ እኳድኦ ሓዚኑ ከይዱ።

ሰባት ንድለትናን ስምዒትናን ጥራ ክንርኢ ምስ ጀመርና ንመገዲ አምላኽ ምስ ሓደግና ክንቅበል ክንሰምዕ ይጽግመና። አብ ልበይ ቀዳምነት ሂበ ሰሪዐዮ ዘሎኹ እንታይ አሎ? አብ አምላኽ ዝመልስኒ ከይቅበል ዓጊቱኒ ዘሎ እንታይ አሎ ኢልና ክንሓስብ አድላዩ እዩ። እምበር አምላኽስ ንነፍሲ ወከፍና ክንገብር ዝግብአናን ክንሰምዖን ካብ ምንጋር ዓዲ አይወዓልን አሎ።

ኢየሱስ ብፍሉይ ክንገብሮ ዝደልየና ነገራት ኣሎ። ንርእስና ክንርኢ እንተ ኸኣልና ምናልባት ኣብ ኪዳናዊ ሕይወትና ንዘሎ ጸገም ክንፈትሕ ክንገብሮ ዝግብእና፣ ምስ ሰባት ዘሎና ርክብ፣ ኣብ ግላዊ ጠባያትና ግብርና መንፈስና ኮታ ነፍስወከፍ ንርእስና ክንርኢ እንተ ኸኣልና ክንገብሮ ክንቅይሮ ዘሎና ነገራት ኣሎና።

ሥጋና ባህርና ንዘለመዶ ነገር ክገብሩ ወይ እውን ክቕይሩ ቀሊል ኣይኮነን። ባህርና ኣይስዓርን ዝብል ባህሪ ዘለዎ እዩ ምስኡ ሰይጣን ጸላኢና ክዕወተልና ካብ ኣምላኽ ክፈልየና ንሰናይ ንድሕነትና ክይንመርጽ ኣበርቲዑ እዩ ዝቃለሰና ሽዑ ንግብርን ንድሕነትን ክይንመርጽ ልብናን ዓይንናን ሸፊኑ ካብ በረኸት መርገም ካብ ፍቕሪ ክሕደትን ምናልባይን ካብ ምሕረት ምሃብ ከም እንጭኻኸን ይገብረና ስለዚ ምስ ርእስናን ሰይጣንን ውግእ ክንእውጅ ሽዑ ንዓወት ክርስቶስ ክንሳተፍ ኢና።

ኢየሱስ ንኹሉ ሃብቲ ሓዲጉ ክስዕሶ እሞ ሽዑ ዋሕስ ዘለዓለማዊ ሕይወት ክረክብ ከምዝኸእል ነገርዎ። እቲ ሰብኣይ ግን ብዙሕ ሃብቲ ስለ ዝነበሮ በቲ ዝተዋህሶ ቃል ሓዚኑ እናጎሃየ ከይዱ። ኣብ እዋን ኢየሱስ ዝነበረ ርድኢት ሃብቲ ምልክት በረኸትን ፍቕሪ ኣምላኽን እዩ ነሩ። በዚ ምኽንያት እዩ ኢየሱስ “ብሃብቲ ንዝኣምኑ ኣብ መንግስተ ሰማይ ምእትው ክንደይ ጭንቂ እዩ” “ሃብታም ናብ መንግስቲ ኣምላኽ ካብ ዝኣቱስ ገመል ብዓይኒ መርፍእ ኪኃልፍ ይቐልል” ምስ በሎም ሰማዕቱ ዝተገረሙ። ሰማዕቲ ኢየሱስ “መን ድኣ ኹን ኪድኣን ይኸእል” እናበሉ ተገረሞም። ኢየሱስ ናብኣቶም እናጠመተ “ብሰብ ኣይክኣልን እዩ ብኣምላኽ ግን ከምኡ ኣይኮነን፣ ስለምንታይ ብኣምላኽ ኩሉ ነገር ይክኣል እዩ” እናበለ ንኹሉ ነገር ብመገዲ ኣምላኽ ክርእይዎ ነገርዎም።

ኣብ ታሪኽ ብዙሓት ንኣምላኽ ከይክተሉ ዕንቅፋት ዝኾኖም ንኹሉ ሃብቲ ክገብሩ ስለ ዘይክኣሉ እዩ። እቶም ንመጻዕታ ኣምላኽ ዝተቐበሉ እንተ ረኣና ኣብ ታሪኽ ይዝከሩ ከምኡ ኣብ ጉዳይ ድሕነት ደቂ ሰብ ዓቢ ተራ ተጻዊቶም። እቶም ንሃብቶም ክገብሩ ዘይክኣሉ ግን ምስ ታሪኽም ተቐቢሮም ኣይዝከሩን እውን። ሰብ ታሪኽ ሰሪሑ ክብሃል እንተ ኹይኑ ኣብ ድሕነት ሰባት እንተ ኣበርከተ ኣብ ሕይወት ሰባት ንኣምላኽ ከምዝመርጹ እንተገበረ እዩ። ኣብ ዓለምና ግን ብኣንጻሩ እዩ እኳድኣ ገለስ ብዝገብርዎ ክፍኣትን ግፍዕን መጠኑ ታሪኽ ዝገበሩ ዝመስሎም ኣለዉ ብፍላይ ኣብ ፖለቲካዊ ዓለም። ግፍዕን ጭቆናን ከምኡ ማእሰርትን ውርደትን እንተ ኣብዝሑ ዝያዳ ንግዳ ዘተግበሩ ይመስሎም። ዓለምና ሎሚ ፍቕሪ ሰላም ውሒድዋ እትሳቐ ዘላ ሰብ ንኣምላኽ ምምራጽ ኣብዩ ንርእሱን ንዓቕሙን ሃብቱን ጥራሕ ስለ ዝመረጸ እዩ። እንተ ኹን ኣምላኽ ንኣኡ ክንመርጽ ንመገዱ ክንስዕብ ከሎና ዝያዳ ኣብኡ ከም እንቐርብ ደጋጊሙ ነገሩና እዩ።

እግዚአብሔር ንሙሴ ክጽውዖ እንከሎ ክልተ ምርጫ ሂብዎ፣ ሓንቲ ሱቕ ኢልካ ንመጻዕታ ኣምላኽ ነጺግካ ኪድ ካልኣይ ፈርዖን ክኣ ኹን። ካልኣይቲ ንኹሉ ዘሎካን ንፖለቲካዊ ስልጣን ሓዲግካ ንመገዲ ኣምላኽ ሰዓብ ኢሉ ሓቢርዎ። ሙሴ ንካልኣይቲ መሪጹ ንህዝበ እስራኤል ካብ ባርነት ኣውጺኡ በዚ ኸኣ ሓደ ካብቶም ኣዕኩድ ታሪኽ ድሕነት ኮይኑ ይዝከር። እዚ እዩ እቲ ዝረኸሶ ዓስቢ።

ኢየሱስ ንኹሎም ክስዕብዎን መጻዕታትኡ ክቐበሉ ዝደልዩ እሞ ኣብ ታሪኽ ቤተ ክርስቲያኑ ክሳተፉ ዝደልዩ ንዘቐርበሎም መጻዕታ ክቐበሉ ሽዑ ኣብቲ ህያው ዝክሪ ኣባላት ከምዝኹ ይነግሮም። ወንጌል ነዚ ሰብኣይ ንመጻዕታ ምቕባል ዝኣበየ ሽሙ ብዳግም ኣይዝክሮን ሃብቱ ንዕብዮቱ ይውስነሉ ስለዚ ኣብ ታሪኽ ቦታ የብሉን።

አብ ታሪኽ ብዙሓት ሰባት ንሃብቶም መጋብሪ ኣምላኽ ክገብርዎ ንርኢ። ሓንቲ ከይተመርዓዎት ዕድሚኡ ዘሕለፈት እንግሊዛዊት Mary Guthre Essame ዝተባህለት ጥሮተኛ ነርስ ኣብ ሓደ ኣረጊት ገዛ፣ ብዙሕ ጽቡቕ ክዳውንቲ ዘይትኸደን ዝኣረገ ኣሳእን ዝነበራ ኣብ ከባቢኡ ዝነብሩ ዝፈልጥዎ ክሳብ ክንድዚ ሃብታም ምዃና ይፈልጡ ኣይነበሩን። ድሕሪ ሞታ ኣብ ዝተረኸበ ለበዎ ከም ዝሕብሮ 10 ሚልዮን ንገበርቲ ሰናይ ሂባ። ከምዚኡ ዝበሉ እዮም ትርጉም ሃብቲ ዝፈልጡ።

ኢየሱስ ነቲ ሕይወት ዘለዓለም ክወርስ ዝሓተቶ ኣብ ሕይወት ናይ ሓደ ሃብታም ሰብ ክልተ ነገራት ከም ዝኸወልኦ ሓቢሩ። ኣብ ልዕሊ ድኻታት ፍቕርን ሓልዮትን የብሉን ከምኡ ንሃብቱ ምስቶም ዘይብሎም ወይ ጽጉማት ክካፈል ኣይደልን እዩ። ኢየሱስ ከም ዝብሎ ሓቀኛ እምነት ዝግለጸ ኣብ ምክፋል እዩ እምበር ኣብ ምዕቋር ኣይኮነን። ጥዑይ ኣማናይ ንሕግን ስርዓትን ዝሕሉ ጥራይ ኣይኮነን፣ ንሃብቱ ምስ ካልእ ዝሳተፍ፣ ንክእለቱ ኣብ ሓገዝ ካልኣት ዘውዕል ብዝያዳ ምስ ጽጉማት። ሎሚ ንነፍስወከፍና ኣብ ርእስና ኣቲና ንኢየሱስ ብዘይ ዝኾነ ቅድመ ኩነትዶ እስዕቦ ኣሎኹ። ምናልባት ቀዳምነት እንህቦ ሃብትና ክእለትና፣ ስራሕና፣ ጥዕናና፣ ወይ እውን ዝናና ከይከውን፣ እዚ ኹሉ ግን ምስ ኣምላኽ ዘራኽብ ኣይኮነን ምስ ርእስና ጥራሕ እዩ ዘራኽበና ስለዚ እሙናት ክርስትያንን ኣርድእትን ክንከውን ነዚ ኹሉ በቲኽና ምስ ካልኣት እናተኻፈልና ንንበር።

ኣብ ክርስቶስ ቀሪባና ዝብለና ንስማዕ፣ ኣብ ዝኾነ ካብ ንክርስቶስ ምስዓብ ዝዕንቅፈና ክንድሕን ከኣ ሓግዘና ንበሎ። ውሳኔና ክንስዕቦ እምበር ካብኡ ክንርሕቕ ኣይኹን።

ኣባ ንጉሠ ፍሥሓ